

వెనుకనుంచి మాటలు వినిపించాయ్. ఆ గొంతు నాకు బాగా పరిచయం అయిందే!



సాయంత్రం అయిదుగంటలయింది.

పోర్టులోంచి అందరమూ ఒకేసారి బయటపడ్డాం మిడతలదండులా. రోడ్డు క్రిక్కిరిసిపోయింది. అందరికీ త్వరగా యిల్లు చేరుకోవాలనే ఆతృత ! మాలో చాలామందికి సైకిళ్లున్నాయ్! బారులు తీర్చి పోతున్నాయ్ ! కార్యర్లు మోసే వారు అకస్మాత్తుగా అడ్డంగా వచ్చి రోడ్డు ఎక్కారు. మా సైకిళ్ళ బ్రేకులకి పని తగిలింది - మెల్లిగా పోతున్నాయ్, వాళ్ళని తప్పించుకొంటూ.

“ఎంతపని చేసావే ! ఆ కేరేక్షికూడా ఒప్పేసుకోలేకపోనావా ! ఆ యీదిలోకి ఎలాగూ వెలున్నావ్ గందా!”

వెనుకనుంచి మాటలు వినిపించాయ్.

ఆ గొంతు నాకు బాగా పరిచయం అయిందే!

‘ఎవరు చెప్పా !’ అనుకొంటూ వెనక్కు తిరిగి చూసా. ఆమె నన్ను చూసి గబగబా అడుగులు వేసుకొంటూ వచ్చింది. ఒకరినొకరం పరీక్షగా చూసు కొన్నాం. పోల్చుకోలేకపోయాం.

“ఏం బాబూ ?” అడిగిందామె. కార్యర్ కుదుర్చుకొంటానేమో నన్ను ఆశతో.

“నీ పేరేంటి?” అడిగా.

పేరు చెప్పలేదు. కాస్త ఎడంగా

జరుగుతూ “మా దీవూరే బాబూ!” అంది.

ఆమె దీవూరుకాదని నాకు బాగా తెల్సేది. ఆమె నాకు తెలుసున్న మనిషే! కానీ జ్ఞాపకానికి రావటంలేదు.

“అసలు మీ దేవూరు?”

నిజం చెప్పమన్నట్లు చూసా.

“మాది తునిదగ్గర మల్లారం బాబూ! ఇక్కడి కొచ్చి పదేశ్శయింది! అందు కని అలా చెప్పా! బాబూ తవరైక్కడో సూసినట్టుంది!” అంది కన్నార్పకుండా నన్ను చూస్తూ.

“నువ్వు పోలయ్య పెళ్ళానివి కదూ?” అన్నా.

ఆమె ముఖం వికసించింది నెత్తిమీది తట్టను కారియర్లు పడిపోకుండా నెమ్మదిగా దించి రోడ్డుకి పక్కగా పెట్టింది నేనూ నా సైకిల్ని బాగా పక్కకి తీసా.

“తవరు సాత్తుర్లుగారి రెండో అబ్బాయి రమేశ్ బాబుగారు కదండీ! ఎంత పెద్దయిపోయారు బాబూ! ఎదవ ముండని పోల్చునేకపోయాను! నాన్న గారూ, అమ్మగారూ బావున్నారు బాబూ? ఈ పోరుటులోనే నేంటి బాబూ తవరికి పని? నాన్నగార్నీ, అమ్మగార్నీ సూసి సానా సంవచ్చరాలయింది! అన్నయ్యగోరు కూడా యిక్కడనే ఉంటున్నారా బాబూ? అమ్మగారి ఆరోగ్గం బావుందా?”

ఫుల్ స్టాప్ లేకుండా ప్రశ్నలవర్షం

కురిపించింది. ఆప్యాయంగా ఆమెలోని మార్పు నాకు ఆశ్చర్యాన్ని కల్గించింది. శారీరకంగానూ, ఆర్థికంగానూ, మానసికంగానూ బాగా కృంగిపోయింది. కానీ ఆ గొంతులోనూ, మాటలోనూ, ఆప్యాయతలోనూ మార్పులేదు. ఆమె అభిమానం అప్పటికీ యిప్పటికీ ఒక్కలాగే ఉంది. ఆమె నా జవాబుకోసం ఆతృతగా చూస్తోంది.

“నాన్నగారు పోయి అయిదు సంవత్సరాలు అయింది! అమ్మ అన్నయ్య దగ్గర హైదరాబాదులో ఉంటోంది! చెల్లికి పెళ్ళి చేసాం! బెజవాడలో ఉంది! అన్నట్టు నీకో కూతురుండాలి!” అని ఆగిపోయా. ఆమె పేరు జ్ఞాపకంలేదు.

“అవును బాబూ! లచ్చి! దానికింకా మనువు కుదరనేదు! నా దగ్గరే ఉంది! తవ కెంతమంది పిల్లలు బాబూ!”

అలా అంటున్నప్పుడు ఆమె గొంతు జీరవోయింది. ఆవేదన - కానీ వెంటనే హుషారు తెచ్చుకొంది - ఆమెతో ఏవేవో మాట్లాడాలన్న కుతూహలం!

“ఇంకా పిల్లలు లేరు! ఓసారింటికిరా!”

నా మాటలు ఆమె కెంతో సంతోషాన్ని కలగజేసాయి.

“అలాగే బాబూ! యియ్యాల రాలేను! సీకటి పడిపోద్ది! ఆదారం తప్పకుండా వత్తా! ఎక్కడుంటున్నారేంటి బాబూ?”

“కైలాసపురం క్వార్టర్సులో!”

నెంబరూ ఆనవాల్ చాచా.

ఆమె కళ్లు ఆనందంతో మెరిసాయి.
సత్తువ వచ్చింది కాబోలు. గభాలున
గంప నెత్తినపెట్టుకొంది.

“మిమ్మల్ని చూడగానే పాణం
లేచాచ్చింది బాబూ!” అంది.

* * *

క్వార్టర్సు చేరేసరికి బాగా
సాయంత్రం అయింది. వీధి వరండా
తుడుచుకుంటోంది శాంతి. ‘ఈవేళ
కూడా పనిమనిషి రాలేదు కాబోలు’
అనుకుంటూ సైకిలు దిగా.

“మీ చిరాకులూ, పరాకులూ పని
మనుషులమీద చూపిస్తే ఊరుకుంటారా?
నిక్షేపంగా నోరెత్తకుండా పనిచేసే
పిల్లని మాన్పించేసారు! దీన్ని పెట్టారు!
వారానికి మూడురోజులు నాగా. చెప్పా
చెయ్యకుండా మానేస్తుంది! ఈ పనులు
నేను చెయ్యలేను బాబూ!”

నన్ను చూడగానే చక్రమంది.

“పోనీ మరో మనిషిని చూద్దాం!”
అన్నా లోనికి అడుగుపెడుతూ.

“చూస్తారు, చూస్తారు! ఇప్పటికే
అందరూ చెప్పకొంటున్నారు! నెలకో
పనిమనిషిని మారుస్తామని! మన కింకె
వ్వరూ కుదరదు! అనవసరంగా జీతం
హెచ్చించేసారు పనిమనిషి మారినప్పు
డల్లా!” అంటూ విసురుగా లోనికి
పోయింది.

శాంతి అన్నమాటలు నిజమే!
డబ్బు ఎక్కువ పారేస్తే ఆశకొద్దీ జాగ్ర
త్తగా చేసుకుంటారనుకున్నా. పది
రూపాయలనుంచి పదహారు రకూ
పెంచుకున్నా! డబ్బిచ్చి అభిమానాన్నీ,
ఆప్యాయతనీ సంపాదించలేం?

“ఊ! కాఫీ తీసుకోండి! వంట
గిన్నెలు తోముకోవాలి!” అంటూ
కాఫీ గ్లాసు నా చేతిలో పెట్టింది. వేళ్ళు
చురుమన్నాయ్! ఆమెలాగే కాఫీకూడా
వేడిగా వుంది.

“పోనీ ఈ మాటు నీవు చూసుకో,
నీకు నచ్చిన మనిషిని!” అన్నా.

ఆమె మాట్లాడలేదు. పెరట్లోకి
పోయింది గిన్నెలు పట్టుకొని.

ఆవేళ ఆదివారం! నేనూ, శాంతి
గదిలో కూర్చుని రేడియోలో వస్తూన్న
నాటకం వింటున్నాం. వీధిలో ఎవరో
పిలుస్తూన్నట్లు అనిపించింది. రేడియో
గొడవలో వినిపించలేదు.

“ఎవరో చూడు!” అన్నా.

డిస్టర్బెన్సుకి కోపం వచ్చి విసురుగా
వీధిలోకి వెళ్లింది. రేడియో వాల్యూం
తగ్గించా. ఆమె మరలా పిలిచింది.

“అమ్మగారూ!” అని.

అది పోలయ్య పెళ్ళాం రత్తమ్మ
గొంతే.

నేనుకూడా లేచి వీధిలోకి వెళ్ళా.

“వేళాపాళా లేదు! మరో యింటికి
వెళ్ళండి!”



కసురుకొంటోంది శాంతి. రత్తమ్మ మొహం చిన్నబుచ్చుకొంది. కానీ నన్ను చూసిన వెంటనే గట్టిగా ఊపిరి తీసు కొని ధైర్యంగా నిలబడింది. శాంతికి ఆ పేరంటే పెట్టారుగానీ ఆమె స్వభావానికి ఆ పేరు విరుద్ధం! దురుసుతనం ఎక్కువ. ఆసలు పనిమనుషులు మానెయ్యడానికి ఆమె కారణం! అలా అంటే ఆమెకి కోపం వస్తుంది.

రత్తమ్మా, దాని కూతురూ వీధిమెట్ల మీద నిలబడ్డారు. మంచి ఎండలో వచ్చారేమో మొహాలు మాడిపోయి ఉన్నాయ్! చెమటలు కక్కుతున్నారు. వాళ్ళవేషం అలా వుంది మరి, శాంతి

తప్పులేదు అనిపించింది. రత్తమ్మకి పోయిన ఉత్సాహమూ, ఆనందమూ పుంజుకొచ్చాయ్. లక్ష్మి తలవంచుకొని నిలబడింది తల్లి పక్కనే. వయస్సు పదహా రేళ్ళుండొచ్చు! తైలసంస్కారం లేని జుత్తు! చినిగిన బట్టలు! అయినా అందమయిన మొహం!

“రా రత్తమ్మా!” అన్నా.

రత్తమ్మ సంకోచిస్తున్నట్టు నెమ్మదిగా వరండాలో అడుగుబెట్టింది. ఆమె వెనుకనే లక్ష్మి! శాంతి నా వేపు చిరాగ్గా చూసింది.

“ఆ పిల్ల నీ కూతురు కదూ?” అడిగా.

నా పలకరింపుకు ఎంతో సంబర పడుతూ, “అవును బాబూ ! లచ్చి !” అంది.

శాంతి మాటాడకుండా గదిలోకి పోయింది.

“రండి తోపలికి !” అంటూ నేనూ గదిలోకి దారితీసా. నా వెనుకనే రత్తమ్మ, లక్ష్మి వచ్చారు. నేను మంచంమీద కూర్చున్నా. తల్లీ, కూతుళ్ళిద్దరూ గది తోపలి గుమ్మంలో కూర్చున్నారు. శాంతి చేబిలు దగ్గరున్న కుర్చీలో కూర్చొంది మాటా మంతి లేకుండా.

“విశాఖపట్నం వచ్చాక మరి మన ఊరు రావడమే మానేసారు ! పాపం పోలయ్య పోయాట్ట !”

మాటల్లోకి దింపా.

అంతా వివరంగా చెప్పింది రత్తమ్మ.

* * *

పోలయ్యకి జబ్బు ఎక్కువయ్యాక విశాఖపట్నం పెద్దాస్పత్రిలో జాయిన్ చేసారట ! మూడునెలలు హాస్పిటల్లో వున్నాట్ట ! జబ్బు నయంకాలేదట ! హాస్పిటల్లోనే చనిపోయాట్ట. ఎక్కడో తెల్సినవాళ్ళ గుడిసెల్లో వుండేవారట ! రత్తమ్మ కొడుకు రాములు అప్పుడే రిక్తా తొక్కడం ప్రారంభించేడుట ! పోలయ్య పోయాక యిక్కడనే వుండి పోవాలనుకొన్నారుట, ఎక్కడై నా రెక్కల కష్టంమీదనే బతకాలిగదా అని.

రోజుకి రెండూ మూడూ తెచ్చేవాడుట రాములు. కాలక్షేపం కష్టంగా వుండి రత్తమ్మ షిప్యార్డు వాళ్ళకి పోర్టులో వాళ్ళకి కార్యర్లు మోయడం మొదలు పెట్టిందట. రెండు సంవత్సరాలు పోయాక రాములుకి పెళ్ళిచేసిందిట ! రాములు కొంతకాలం బాగానే వున్నాడుట. తర్వాత త్రాగుడూ, బ్రాకెట్టూ నేర్చాట్ట ! ఇంటికి డబ్బుతేవడం పూర్తిగా మానేసాట్ట ! ఇల్లు గడవటం కష్టంగా వుండి రత్తమ్మ కోడలూ, కూతురు లక్ష్మికూడా కార్యర్లు మోయడం ప్రారంభించారుట. రాములు ఎప్పుడొస్తాడో ఎలా వస్తాడో తెలీదట ! బాగా తాగి వచ్చి గిన్నినిండా అన్నం పెట్టకపోతే పెళ్ళాన్ని చితకబాది పోతాడుట ! వాడు యింటికి వచ్చాడంటేనే భయంట వాళ్ళకి.

వాళ్ళకి దగ్గరివాడే ఒకడు పోర్టులో కళాసీగా పనిచేస్తున్నాడుట. లక్ష్మిని పెళ్ళిచేసుకొంటా నన్నాడుట ! వాడికి నెలకి మూడొందలు వస్తాయట ! పెళ్ళి చేయడానికి డబ్బుకోసం చూస్తోందిట రత్తమ్మ తల్లీ కూతుళ్ళూ రహస్యంగా నూట ఎనభయి రూపాయిలు కూడ బెట్టారట ! అయిదు వందలయినా కూడేక లక్ష్మికి పెళ్ళిచేయా లనుకొంటోందిట ? ఆ మధ్య అకస్మాత్తుగా పెళ్ళికొడుకు వచ్చి ఓ షరతు పెట్టాడుట ! “లక్ష్మిచేత కార్యర్లు మోయిస్తే ఒప్పుకోను !”

అని. అందుచేత లక్ష్మి మూడునెలలబట్టి
యిండిదగ్గరే వుండిపోతోందిట !
ఆదాయం తగ్గిపోయింది ! ఇక్కడ
ఒక్క కానీగూడా మిగల్చలేకపోతోం
దిట! కొడుకు చూస్తే ఆ తీరు ! లక్ష్మికి
పెళ్ళి ఎలా చెయ్యడమా అని బెంగ
పెట్టుకొందిట.

* * *

రత్నమ్మ కథవిన్నాక నాకన్న
ఎక్కువగా శాంతి సానుభూతి చూపింది.
ఆ పైన శాంతితో తక్కిన విషయాలు
నేను చెప్పాను.

పోలయ్యా, రత్నమ్మా మా ఊళ్లో
మా యింట్లోనే పనిచేసేవారు. రత్నమ్మ
యింట్లో పనిచేస్తూ వుండేది. పోలయ్య
మాకు పాలేరు ! అమ్మకి యిప్పటిలాగే
అప్పుడూ ఏదో ఒక అనారోగ్యం.
అమ్మకు అన్నివిధాలా సాయంగా
వుండేది రత్నమ్మ. పోలయ్యకి అకస్మా
త్తుగా జబ్బుచేసింది. మా ఊరిలోనే
ఆచారిచేత నాటుమందు లిప్పించారు.
కానీ పూర్తిగా నయంకాలేదు. అశ్రద్ధ
చేసారు చాలాకాలం ! ఉన్నట్టుండి
ఓనాడు జబ్బు తిరగబెట్టింది. పోల
య్యనూ. పిల్లలనూ తీసుకొని రత్నమ్మ
విశాఖపట్నం వచ్చేసింది. ఆ తర్వాత
పదేళ్ళయ్యాక యిదే చూడడం!

“అన్నయ్యగారికి పిల్లలా బాబూ ?”
అడిగింది రత్నమ్మ.

“ఆ ఇద్దరు పిల్లలు ! అమ్మకూడా

అన్నయ్యదగ్గరే వుంటోంది హైదరా
బాదులో. చెల్లిని బెజవాడ యిచ్చాం !”

చెప్పాను వివరంగా.

“మా లక్ష్మి, మీ చెల్లమ్మా ఒక్కీడు
వారు బాబూ !” అంది బాధగా. తన
కూతురి కింకా పెళ్ళిచేయలేదని.

“చెల్లమ్మ కడుపు పండిందా
బాబూ ?” మరలా అడిగింది.

“లేదు ! పెళ్ళయి రెండేళ్ళే
అయింది ?” మాటలు కలుపుతూ జవాబి
చ్చింది శాంతి.

శాంతి కాఫీ తెచ్చి వాళ్ళిద్దరికీ కూడా
యిచ్చింది.

“అమ్మగోరు లక్ష్మిదేవి లాగున్నారు
బాబూ ! ఈడూ జోడూ సరిపోనాది !”
మెచ్చుకొంది కాఫీ గ్లాసులు అందు
కొంటూ.

లక్ష్మి ఏమీ మాట్లాడలేదు. చిరుగుల
పవిటను కూడదీసుకొని సర్దుకొని
కూర్చుంది.

“అయితే నీ కూతురిచేత ఏ పనీ
చేయించడం లేదన్నమాట !” అడిగింది
శాంతి నా వైపుచూస్తూ. ఆమె ఉద్దేశం
నా కర్థం అయింది. అయినా కలుగ
జేసుకోలేదు.

“ఏం చైమంటారమ్మగోరూ ! ఆడు
నూత్రే అలా కట్టడిబెట్టాడు ! ఇరుద్దంగా
సేత్రే పెళ్ళిచేసుకోనంటా దేమోనని
బయ్యం !”

“అవును మరి ! కాలంలో వున్న పిల్ల ! రోడ్లవెంట తిరుగుతే ఏ మగాడు ఒప్పుకొంటాడు !” అంది శాంతి ఏదో అడగ : నికి నాందిగా.

వాళ్ళ సంభాషణలు వింటూ మౌనంగా వుండిపోయా.

“రోజులు గడవటం కట్టంగా వుందమ్మ గోరూ ! ఇంటికాడ కూకుంటే మాలాంటోళ్ళ కెలా జరుగుద్ది !”

“పోనీ ఓ పనిచేయరాదూ ? గుట్టుగానూ మర్యాదగానూ వుంటుంది !” ఏదో అడగబోతోంది శాంతి.

“ఏంటమ్మగోరూ ?” ఆశగా ఆసక్తిగా అడిగింది రత్తమ్మ.

“మేమేమీ మీకు కొత్తగాదుగా ? లక్ష్మిని మా యింట్లో పనిచేసుకోమను ! జీతం అంటావా ? మీ అయ్యగారిష్టం ! నా మట్టుక్కు నేను స్వంతపిల్లలా చూసుకొంటా !” అంది శాంతి నావై పొక సారి చూసి. నేనేమీ కలుగజేసుకోలేదు కాబట్టి మౌనంగా వుండిపోయా.

“నాకు తెల్సమ్మగోరూ ! మిమ్మల్ని సూడగానే అనుకొన్నా ! లక్ష్మి దేవమ్మని ! అలాగే పంపిల్తా నమ్మగోరూ ! జీతం రమేస్ బాబెంతిస్తే అంత !”

కృతజ్ఞతతో ఆమె కళ్లు మెరిసాయి.

ఆ రోజునుంచీ మా పనిమనిషి సమస్య తీరిపోయింది ! రెండు పూటలా వచ్చి శుభ్రంగా పనిచేస్తోంది లక్ష్మి.

ముఖ్యంగా శాంతికి తృప్తిగా వుంది. నా కారియర్ మోయడానికి కూడా రత్తమ్మనే కుదుర్చుకొన్నా నెలలు గడుస్తున్నాయ్ ! లక్ష్మి మా యింట్లో మనిషిగా అయిపోయింది. ఆమె లేనిదే ఓ పూటకూడా జరగదు. ఏవైనా అవాంతరాలూ అడ్డంకులూ వస్తే అప్పుడు రత్తమ్మ వచ్చి చేస్తూవుండేది. లక్ష్మి రానందుకు ఆ మూడురోజులూ కొట్టుకుపోతుంది శాంతి. ఆ మధ్య లక్ష్మికి జ్వరంవస్తే విలవిల్లాడిపోయింది శాంతి. పనిచేసుకొందుకు విసుక్కోలేదు. ఆమె ఆరోగ్యం గురించి బెంగపెట్టుకొంది కూడా. అయిదోరోజున లక్ష్మి వచ్చింది పనిలోకి. ఆమెను చూసి ఎంతగానో బాధపడింది.

“ఎంతలా చిక్కిపోయావే ఈ నాలుగు రోజులకీ ! మరో రెండురోజులు రెస్టు తీసుకోలేకపోయావా ? ఏం తొందరొచ్చింది !”

నిద్రమంచంమీదనే వున్న నాకు శాంతి మాటలు వినిపించాయ్.

“బాగానే వుందమ్మగోరూ ! కొంచెం నీర్సంగా వుందంతే ! ‘అమ్మగారు వత్తి మనిషి కూడా గాదూ మెల్లిగా వెళ్ళి పని చేసుకొనిరా !’ అని అమ్మ చెబితే వచ్చా నమ్మగోరూ !”

జవాబిచ్చింది లక్ష్మి.

“సరే వచ్చేవుగానీ ఏ పనీ చెయ్యకర్లేదు ! అలా కూర్చో ! ముందీ కాఫీ

తాగు ! మధ్యాన్నం ఎండలో వెళ్ళి
రావడం కష్టం ! నాలుగు మెతుకులు
యిక్కడనే తిందువుగాని ! అలసట
అయితే మళ్ళా తిరగబెడుతుంది !
తెల్సిందా ?”

అభిమానంగా అదమాయించింది
శాంతి. లక్ష్మి ఏమీ మాట్లాడలేదు. కాఫీ
త్రాగుతోంది కాబోలు !

“చిన్న చిన్న పనులు చెయ్యి ! బాబు
గారు లేచాక వేడినీళ్ళు తొరుపు!”

శాంతికి ఆమెమీదనున్న ఆప్యాయతకి
అభిమానానికి ఆశ్చర్య పోయాను.
ప్రేమా ఆదరణా బలవంతాన ఎవరికి
కలిగించలేము. శాంతిని మనసులోనే
అభినందించా.

శాంతిని వేళాకోళంగా. అడిగా
ఆనాటి రాత్రి.

“లక్ష్మిని సొంత చెల్లెలుగా చూసు
కొంటున్నట్లున్నావ్ !”

“కాబోయే పెళ్ళి కూతురు! ఎంతలా
చిక్కిపోయిందో చూడండి ! పాపం !”
అంది మంచం పట్టిమీద కూర్చొంటూ.

నిజానికి మా యింట్లో చేరాకనే
లక్ష్మి శారీరకంగా పెరిగింది. ఆమె
నెమ్మదీ అమాయకత్వమూ అణకువా
శాంతిని బాగా ఆకర్షించాయ్. లక్ష్మి
మా యింట్లో చేరి ఆరునెల్లయింది. ఈ
ఆరునెల్లలోనూ మూడు చీరలూ, నాలుగు
జాకెట్లు యిచ్చింది. ఓ పూట భోజనం
కూడా మా యింట్లోనే. రెండు పూటలా

కాఫీ, పదిరోజుల కోసారి సిసీమా
చూడ్డానికి డబ్బులూ ! టిఫిన్లు సరే
సరి ! శాంతి ఎప్పుడై నా ఎవరింటికై నా
వెళితే యింటిని లక్ష్మికి అప్పజెప్పి
వెళ్తుంది. ఆమె లేనిదే ఓ పూటయినా
గడవని పరిస్థితి ఏర్పడింది. నాకూ
అభిమానం వున్నా బయటకు చూపలేదు.
ఎందుకయినా మంచిదని—ముఖావంగా,
చూసీ చూడనట్టు అంటి అంటనట్టుగా
మసలేవాణ్ణి.

* * *

“ఏవండీ ! మీ దెంత రాతి
గుండెండీ!” అంది శాంతి అకస్మాత్తుగా
సందర్భంలేకుండా.

ఆమె మాటలు అర్థంకాలేదు. అలాగే
చూసా శాంతివైపు.

“సిసీమా చూడు! లేకపోతే గాజులు
వేయించుకో ! అని ఎప్పుడై నా లక్ష్మి
చేతిలో ఓ ఆర్థరూపాయి డబ్బులు పడే
సారా?” నిష్ఠూరంగా అంది.

లక్ష్మిమీది వాత్సల్యమే ఆమెచేత
ఈ నిష్ఠురోక్తుల్ని పలికించినందుకు నా
శరీరం పులకరించింది ఆనందంతో.
అయినా బయటకు తెలీనీయలేదు.

“నీవే యిస్తున్నావ్గా పదిరోజుల
కొకసారి ! ఇంకా నేనెందు కీయడం ?”
అన్నా అయిష్టతగా. నా సమాధానం
ఆమెకు నచ్చలేదు.

“బావుంది! అయ్యగా రిచ్చారంటే
అదోరకం ఆనందం వాళ్ళకి ! నిజానికి

అది చేసే చాకిరీకి మనం యిచ్చే డబ్బే పాటి? డబ్బిచ్చి పనిచేయించుకోగలం కానీ అభిమానాన్ని కొనగలవా చెప్పండి!”

“ఊఁ సరేలే!” అన్నా అంతగా సుముఖత కనబర్చకుండా.

“ఊఁ అంటేకాదు! దసరా యింక అయిదురోజులే వుంది! ఏమిస్తారో మీ చేతుల్లోనే ఈయండి! కానీ ఒకటిమాత్రం గుర్తుంచుకోండి! పనిమనిషికి యిస్తు నట్లుగామాత్రం యివ్వద్దు! తెల్సిందా?” హెచ్చరించింది - ఘనంగా వుండాలని ఆమె అభిలాష.

“అయితే అమ్మగారి అభిమానాన్ని అపారంగా ఆర్జించుకొందన్నమాట! నీ సంతోషమే నా సంతోషం! ఆ తర్వాత లక్ష్మి సంతోషం!” అనేసా అప్పుడే ఓ నిర్ణయానికి వచ్చి.

* * *

“ఇదిగో లక్ష్మి! ఓసారిలారా!”

కేకేసా ఆఫీసు కెళ్లానికి బట్టలు వేసుకొంటూ.

ఎదురుగా వచ్చి సిగ్గుతో తలవొంచు కొని నిలబడింది. అంతవరకూ ఆమె నా ఎదురుగా వచ్చి ఎప్పుడూ నిలబడ లేదు. ఆమె వెనుకనే శాంతి కూడా వచ్చింది.

“ఎల్లండేకదా దసరా! ఈ డబ్బు తీసుకొని ఓ చీరా, జాకెట్టూ కొనుక్కో!” అంటూ మడతపెట్టిన నోట్లను

ఆమెచేతిలో పడేసా. వెంటనే శాంతి మొహంలోకి చూసా. ఆమె మొహం విప్పారింది.

“ఎంతిచ్చారేవిటి అయ్యగారు?” అడిగింది ఆమె నోట వినాలన్న వేడుకతో.

నోట్లు విప్పి లెక్కపెట్టి సంతోషంతో తబ్బిబ్బయింది లక్ష్మి.

“పాతిక రూపాయి లమ్మగారూ!”

“చూడు! మీ అమ్మ కియ్యకు! ఇప్పుడే బజారుకుపోయి చీరా, జాకెట్టు కొనుక్కొని మరీ యింటి కెళ్ళు! తెల్సిందా?” హెచ్చరించింది తనూ సంబరపడుతూ.

శాంతి ఆమోదంతోనూ, ప్రోత్సాహంతోనూ నాలో అంతర్గతంగా వున్న ఆదరణా, వాత్సల్యం పైకుబికాయ్. చనువుతీసుకొని ప్రతి పనీ ఆమెచేతనే చేయించుకొనేవాణ్ణి! నేనంటే ఆమెకూ భయంపోయి చనువు విర్పడింది. ‘అయ్యగారూ!’ అని పిలుస్తూండేది.

ఆ నాడు ఆఫీసు టైమయిపోతోంది. లక్ష్మి వేడినీళ్ళు తొరపలేదు-రెండు సార్లు పిలిచినా పలకలేదు.

“అబ్బబ్బ! కూరలు తేవడానికి వెళ్ళిందండీ!”

దేవుడి గదిలోంచి కేకవేసింది శాంతి శాంతంగా.

మరో అయిదు నిమిషాలు గడిచాయ్! కూరలు తేవడాని కింత



ఆలస్యం ఏమిటి చెప్పా అనుకొంటూ
వీధి గుమ్మంలోకి వెళ్ళి చూసాం వీధి
మలుపులో జనం గుమిగూడి వున్నారు.
అందరివీ నవ్వుమొహాలే ! ఏమి
జరిగిందో తెలియదు ! లక్ష్మీకూడా
కొంచెం దూరంగా నిలబడి ముసిముసిగా
నవ్వుకొంటోంది. నన్ను చూసి గబ
గబా వచ్చేసింది. కూరలు సంచి
గదిలోపెట్టి బాత్ రూంలోకి వచ్చింది
నీళ్ళు తొరపడానికి.

“ఏం జరిగింది ?” అడిగా కుతూ
హలంగా.

నవ్వు ఆపుకోలేకపోతూ చెప్పింది
లక్ష్మీ.

యువ

ఒకడు సైకిలుమీద పోతున్నాట్ట!
ముందు హాండిల్ కు రెండు చిన్న పాల
కేన్ లూ, వెనుక అరటిపండ్ల గెలా
వున్నాయట ! సైకిలు కుదుపుకి నాలుగు
అరటిపళ్లు రాలి కిందపడ్డాయట. దారిని
పోయే కుర్రాళ్ళు గబగబా తీసుకొని
తినేసారుట ! సైకిలువాడు అదిచూసి
కోపంగా సైకిలు దిగి స్టాండువేసి వాళ్ళ
దగ్గరకి పరుగెత్తుకొని వెళ్ళాడుట !
ఆ కుర్రాళ్ళు పారిపోయారట ! కుర్రాళ్ళు
దొరకలేదుగానీ వాళ్లు పారేసిన అరటి
తొక్కలమీద కాలువేసి దబాలున పడి
పోయాడుట సైకిలువాడు. నడుము

బెణికిందిట ! ఎలాగో లేచి ఏడుపు మొహంతో సైకిలు ఎక్కబోతుండగా పడిపోయాడుట. అరటిపళ్ళు బాగా ముగ్గిపోయాయేమో ! ముద్దుముద్దుయి పోయాయిట ! ముందునున్న పాలకేన్స్ తోని పాలు నేలపాలయ్యాయిట ! వాడి పరిస్థితి చూసి అందరూ నవ్వులు కురిపించారుట !

నవ్వాపుకోలేక పైకే నవ్వేసింది లక్ష్మి. నాకూ నవ్వాగలేదు. గలగలా నవ్వేసాను.

“మిటా వికవికలూ, పకపకలూనూ ?”

చటాలున గదిలోంచి ఊడిపడి ఘర్జించింది శాంతి !

“అది కాదమ్మగారూ!...” అంటూ లక్ష్మి ఏదో చెప్పబోయింది. కానీ దాన్ని మాట్లాడనీయలేదు శాంతి.

“పెద్దవాళ్ళతో ఏవిటే ఆ నవ్వులు ? అలాంటివి నాకు నచ్చవు !” మొట్టమొదటిసారిగా కసిరింది - లక్ష్మి చిన్న బుచ్చుకొని తల దించేసుకొంది. నేరం చేసిన వానిలా నేనూ గవ్చిప్ గా బాత్ రూంలోంచి బయటపడ్డా

“పనిపిల్లగదా అసి నిర్లక్ష్యమూ నిరసనా గాకుండా కొంచెం దయా, జాలీ చూపించమన్నానుగానీ పనిపిల్లతో ఏవిటండీ ఆనవ్వులూ, కేరింతాలూనూ?”

ఆ వేళ రాత్రి అడిగింది. ఎలాగూ అడుగుతుందని నాకు తెలుసు!

“నవ్వాచ్చే యిన్నిదెంటు జరిగిందట ! చెప్పింది ! నాకూ నవ్వాచ్చింది, నవ్వాను !” అన్నా మామూలుగా. ఆమెలో ఆనుమానబీజం నాటుకొంది. అది మొలకెత్తింది కూడా.

“పదిహేనురోజులనుంచీ చూస్తున్నా! మీ ప్రవర్తనేమీ బాగుండటంలేదు. బొత్తిగా తువ్వలు అందియడానికి, బూట్లు అందియడానికి కూడా దాన్నే పిలుస్తున్నారు!”

“అంటే ఏవిటి నీ వుద్దేశం?” చికాగ్గా అడిగా.

“ముందు మీ వుద్దేశం చెప్పండి !” తిరిగి అంది పట్టుదలగా.

“హూ (శ్రీ బుద్ధి !” అనేసా పైకే “అదే ! ఆ శ్రీ బుద్ధిని తెల్సుకొనే జాగ్రత్తగా మసలుకోమంటున్నా ! అది ఎన్ని కొంపలు తిరిగిందో, ఎన్ని చేతులు మారిందో మనకేం తెల్సు ! పనిపిల్లని నెత్తిమీద కెక్కించుకో కూడదు ! దాని హద్దులో దాన్ని వుంచాలి ! ఎలాగోలాగ వట్లో వేసుకోవాలని చూస్తోంది !” అంది అక్కసుగా.

“శాంతీ !” గట్టిగా అరిచా అసహనంగా.

“ఏం ? అంత కోపం ! లేకపోతే బాత్ రూంలో స్నానంచేస్తూంటే ఎదురుగా నిలబడి సరసాలా ? నవ్వులాట్లా ? నేనుండగానే ? ఎంత ధైర్యం!

ఆ చనువూ, ఆ అవకాశమూ మీ
రిచ్చింది కాదూ !”

* * *

పోలయ్యా, రత్తమ్మా యిదివరలో
మా యింట్లోనే పనిజేసేవారు. పోలయ్య
జబ్బుమనిషి ! మా అమ్మ ఆస్త్రా
పేషెంటు ! రత్తమ్మా మా యింట్లోనే
తిరుగుతూండటంవల్ల రత్తమ్మకి మా
నాన్నగారికి సంబంధం ఏర్పడింది.
తత్ఫలితంగా లక్ష్మి పుట్టింది. ఆ
విషయం మా ఊరిలో అందరికీ తెల్సి,
కానీ మా శాంతికి తెలియదు. లక్ష్మి
నా తోబుట్టువులాంటిది. అదే భావంతో
చూస్తున్నా ! ఈ విషయం వివరంగా
చెప్పి శాంతిని శాంతిపజేయాలి !
చెప్పినా నమ్ముతుందా ? నమ్మినా
నాకలాంటి దురుద్దేశం లేవంటే
విశ్వసిస్తుందా ?”

* * *

“ఏం మాట్లాడరు ? ఎలా చెప్పి
నమ్మిద్దామని ఆలోచిస్తున్నారా ?”

శివమెత్తినట్లుగా తయారైంది శాంతి.
ఏమి చెప్పాలో, ఎలా చెప్పాలో అర్థం
గాక మౌనంగా వుండిపోయా.

మరలా ఆమె మొదలుపెట్టింది.

“రెండునెల్లో నన్ను పురిటికి పంపే
స్తారు ! అప్పుడు దాంతో...”

ఆమె మాటలు వినలేక చేయెత్తా.

“ఏం? కొడతారా? కొట్టండి!”

ఆమె మొండికెత్తింది.

ఆమె మొహంలోకి చూసా.
అసూయ ! ఆవేదన !! అమాయ
కత్వం !!! వెంటనే చేయి దించేసా.
నార్మల్ అవడానికి ప్రయత్నించా.

“ఎంత అమాయకురాలవు శాంతి !
నీవా భయం పెట్టుకోకు ! నీ కన్యాయం
చెయ్యను !” అన్నా లాలనగా చూస్తూ.

అయితే ఆమె తృప్తిచెందలేదు.
కోపం తగ్గలేదు. ఆ రాత్రి మౌనంగానే
గడిచిపోయింది. ఈ సమస్య నెలా
పరిష్కరించాలా అని రాతంతా ఓ
నిర్ణయానికి వచ్చా.

మర్నాడు మధ్యాహ్నం కార్యుర్
తెచ్చిన రత్తమ్మని అడిగా.

“లక్ష్మి పెళ్ళికి ఎంత కూడబెట్టావ్?”
అని.

“ఏది బాబూ, నెలనెలా తవరిచ్చిన
డబ్బే దాస్తున్నా ! ఇదివర కూడ
బెట్టిందంతా కర్చిపోయింది ! రెండు
వందల ప రూపాయలున్నాయ్ బాబూ!”
చెప్పింది నిరుత్సాహంగా.

“వచ్చే నెల్లో చాలా ముహూర్తా
లున్నాయ్ ! పెళ్ళిచేసెయ్ !” అన్నా
కార్యుర్ విప్రుతా.

“అయిందొందలయినా లేపోతే ఎలా
బాబూ ! కట్నం అంటే లేదుగానీ కర్చు
లుండాలికదా బాబూ !”

డీలాపడి నా కెదురుగా కూర్చుండి
పోయింది.

“ఆ మూడొందలూ నేనిస్తా ! పెళ్ళి చేసెయ్ ! నేను డబ్బిచ్చినట్టు అమ్మ గారికిగానీ, లక్ష్మికిగానీ తెలియకూడదు, తెల్సిందా?”

షరతుపెడుతూ హెచ్చరించాను.

కృతజ్ఞతతో వుక్కిరిబిక్కిరి అయి పోయింది రత్నమ్మ.

“అలాగే బాబూ ! ధర్మాత్ములు నాన్నగారే మీ కీబుద్ధి పుట్టించారు ! పిల్ల పెళ్ళి చేయిస్తున్నారు !”

ఇంకా ఏవేవో అంది.

* * *

“లక్ష్మి పెళ్ళికి ఏవిద్దావండీ?”

ఆఫీసుకు పోతూంటే అడిగింది

శాంతి.

“చూద్దాంలే!” అన్నా అయిష్టంగా.

“చూద్దాంలే అంటే కాదు ! పెళ్ళింక రెండురోజులే వుంది!”

నిలదీసింది.

“నెలాఖరురోజులు ! నా దగ్గర డబ్బులేదు ! నీ దగ్గరుంటే నాలుగో అయిదో పెట్టి జాకెట్ పీస్ కొనియ్యి!”

“ఇంకా నయం ! పావలా యిచ్చి

పూలు కొనుక్కోమన్నారగాదు! డబ్బు లేకపోతే నే నొకటి చేస్తా!” అంది.

“ఏం చేస్తావ్ ?”

“కిందటి నెల్లో మీరు కొన్న చీర యిచ్చేస్తా! ఇంకా కట్టుకోలేదు !” అంది దృఢంగా.

“అరవై అయిదురూపాయల చీర ! నీకేమయినా మతిపోయిందా ?”

ఆమె ధాతృత్వానికి నిజంగా నాకు మతిపోయింది.

“పెళ్ళికూతురు ! పైగా అంద మయిన పిల్ల! ఆ చీరలో ఎంత బాగుంటుందని ! మీరెప్పు చెప్పండి ! ఆ చీర యివ్వాలనుకొన్నా, యిచ్చేస్తా, అంతే!” అంది.

‘శ్రీ బుద్ధి !’ అనుకొన్నా ఈసారి మనసులోనే.

ఆమె నా అనుమతికోసం చూస్తోంది. అది కేవలం లాంఛనప్రాయం మాత్రమే. నేను సమ్మతించకపోయినా ఆమె యివ్వక మానదు ! కాబట్టి నేనెందుకు బయటపడాలి.

“సరే నీ యిష్టం !” అనేసి సైకిలు ఎక్కేసా.

